

പൊതുമരാമത്ത് പ്രവൃത്തികൾക്കുള്ള ഭരണാനുമതി

283 (4476) ശ്രീ. എം. ചന്ദ്രൻ : താഴെ കാണുന്ന ചോദ്യങ്ങൾക്ക് പൊതുമരാമത്ത് വകുപ്പുമന്ത്രി സദയം മറുപടി നൽകുമോ :

(എ) ഈ സർക്കാർ അധികാരത്തിൽ വന്നതിനുശേഷം എത്ര പൊതുമരാമത്ത് പ്രവൃത്തികൾക്കാണ് ഭരണാനുമതി നൽകിയിട്ടുള്ളത് ;

(ബി) ഏതെല്ലാം പ്രവൃത്തികൾക്കാണ് ഭരണാനുമതി നൽകപ്പെട്ടത് ; വിശദമാക്കുമോ ;

(സി) ഭരണാനുമതി നൽകിയിട്ടുള്ള പ്രവൃത്തികൾക്കെല്ലാംകൂടി എത്ര തുകയാണ് അനുവദിച്ചിട്ടുള്ളത് ; വിശദമാക്കുമോ ?

ഉത്തരം

(എ) ഈ സർക്കാർ അധികാരത്തിൽ വന്നതിനുശേഷം നിരത്തു വിഭാഗത്തിൽ 836 പ്രവൃത്തികൾക്കും കെട്ടിട വിഭാഗത്തിൽ 222 പ്രവൃത്തികൾക്കും ദേശീയ-പാത വിഭാഗത്തിൽ കേന്ദ്ര റോഡ് ഗതാഗത വകുപ്പിൽ നിന്നും സംസ്ഥാന സർക്കാരിൽ നിന്നുമായി 20 പ്രവൃത്തികൾക്കും ഭരണാനുമതി നൽകിയിട്ടുണ്ട്.

(ബി&സി) വിശദവിവരം അനുബന്ധം I, II & III ആയി ചേർക്കുന്നു.*

നടപ്പ് സാമ്പത്തിക വർഷത്തെ പദ്ധതിയേതര വിഹിതം

284 (4477) ശ്രീമതി കെ. കെ. ലതിക : താഴെ കാണുന്ന ചോദ്യങ്ങൾക്ക് പൊതുമരാമത്ത് വകുപ്പുമന്ത്രി സദയം മറുപടി നൽകുമോ :

(എ) പൊതുമരാമത്ത് വകുപ്പിന്റെ നടപ്പ് സാമ്പത്തിക വർഷത്തെ പദ്ധതിയേതര വിഹിതം എത്രയെന്ന് വ്യക്തമാക്കുമോ ;

(ബി) പ്രസ്തുത വിഹിതം ഏതൊക്കെ കാര്യങ്ങൾക്കാണ് ഉപയോഗിക്കുക ; വ്യക്തമാക്കുമോ ;

(സി) റോഡ് പരിഷ്കരണ പ്രവർത്തികൾ നടത്തുന്നതിന് ഫണ്ട് അനുവദിച്ചിട്ടുണ്ടോ ;

(ഡി) ഓരോ നിയോജക മണ്ഡലത്തിന്റെ പരിധിയിലും എത്ര തുക വീതം അനുവദിച്ചിട്ടുണ്ട് ; പദ്ധതിയേതര വിഹിതത്തിൽ എത്ര തുക ഇനി അനുവദിക്കാനുണ്ട് ; വ്യക്തമാക്കുമോ ?

ഉത്തരം

(എ) കെ.എസ്.ടി.പി-ക്ക് നടപ്പ് സാമ്പത്തിക വർഷത്തെ പദ്ധതിയേതര വിഹിതം 25 കോടി രൂപയാണ്. പൊതുമരാമത്ത് വകുപ്പ് ദേശീയപാതാ വിഭാഗത്തിന്റെ നടപ്പുസാമ്പത്തിക വർഷത്തെ പദ്ധതിയേതര വിഹിതം 4336 കോടി രൂപയാണ്. കെട്ടിട വിഭാഗത്തിന്റെ നടപ്പുസാമ്പത്തിക വർഷത്തെ പദ്ധതിയേതര വിഹിതം 236.46 കോടി രൂപയാണ്. പാലങ്ങളും നിരത്തുകളും വിഭാഗത്തിന്റെ നടപ്പ് സാമ്പത്തിക വർഷത്തെ പദ്ധതിയേതര വിഹിതം 541.08 കോടി രൂപയാണ്.

* ലൈബ്രറിയിൽ വച്ചിട്ടുണ്ട്